



संघीय संसद  
प्रतिनिधि सभा  
पाँचौं अधिवेशन  
बैठक संख्या - ११

सूचनापत्र - २  
(बैठकको कारवाहीको संक्षिप्त विवरण)

२०७६ साल माघ २८ गते मंगलबार

प्रतिनिधि सभाको आजको बैठक सम्माननीय सभामुख श्री अग्निप्रसाद सापकोटाको अध्यक्षतामा दिनको १:१० बजे प्रारम्भ भयो ।

सर्वप्रथम बैठक प्रारम्भ हुनासाथ नेपाली काँग्रेसका मा० सदस्यहरु आ-आफ्नो स्थान अगाडि उभिनभएपछि सम्माननीय सभामुखले मा० श्री पुष्पा भुसाल (गौतम)लाई समय दिनुहुँदा उहाँले अख्तियार दुरुपयोग अनुसन्धान आयोगले लोकतान्त्रिक मूल्य मान्यता विरुद्ध, राजनैतिक प्रतिशोधको आधारमा विभेद गरी विशेष अदालतमा मुद्दा दायर गरेको, संविधानले परिकल्पना गरेको तटस्थ र निष्पक्ष आयोगबाट आफ्नो अधिकार क्षेत्रभन्दा बाहिर गएर सरकारको प्रभावमा परेर मुद्दा दायर गरेकोले नेपाली काँग्रेसले सदन अवरुद्ध गरेको, सरकारका प्रवक्ताले समेत आयोगले गरेको कार्यलाई सरकारको उपलब्धीको रूपमा लिएको विषयमा समेत सदनलाई जानकारी हुनुपर्ने, संवैधानिक रूपमा स्थापित आयोगहरुबाट यसरी पूर्वाग्रही भएर कार्य गरेमा नेपाली काँग्रेसले आगामी दिनहरुमा पनि सदनमा अवरोधका कार्यहरु जारी राख्न सकिने भन्नुहुँदै नेपाली काँग्रेस संसदीय दलको निर्णय अनुसार दुई दिनदेखि अवरुद्ध सदन आजबाट सुचारु हुने जानकारी गराउनु भयो ।

त्यसपछि मा० श्री एकवाल मियाँले यही फागुन ३, ४, र ५ गतेका दिन सप्तरी जिल्लामा अन्तर्राष्ट्रियस्तरमा आयोजना हुन लागेको नेपाल इस्लाममा विभिन्न देशहरुबाट मुस्लिम धर्मावलम्बीहरु आउने भएकोले सो धार्मिक कार्यक्रममा आउने पर्यटकहरुलाई सीमा नाकामा हुने चेकजाँच, यातायात आवागमन लगायतका व्यवस्थाहरुको विषयमा सरकारले समयमा नै सोचेर उचित प्रबन्ध गरोस् भन्नुभयो ।

तदुपरान्त मा० श्री सरिता गिरीले अख्तियार दुरुपयोग अनुसन्धान आयोगले विशेष अदालतमा दायर गरेको मुद्दालाई लिएर संसदसँग अवरुद्ध गर्ने बाहेक विकल्प नरहेको, आयोगले अधिकार क्षेत्र मिचेर काम गरेको भए सदनमा महाभियोग प्रस्ताव ल्याउन सकिने, पूर्व प्रधानमन्त्री एवं समाजवादी पार्टीका प्रमुख डा० बाबुराम भट्टराईले समेत सबैले नैतिक दायित्व लिई जाँचबुझको दायरमा आउनु पर्ने भन्नुभएको, ललिता निवासपछि विभिन्न राष्ट्रिय निकुञ्जको जग्गाका सम्बन्धमा समेत पत्रपत्रिकामा समाचार आएकोले सो विषयमा समेत निष्पक्ष छानविन हुनुपर्ने भन्नुभयो ।

तत्पश्चात मा० श्री प्रेम सुवालले चीनको बुहान प्रान्तबाट फर्काउन लागिएको नेपालीहरुलाई भक्तपुर, खरिपाटीको तालिम केन्द्रमा राख्ने सम्बन्धमा जनस्तरबाट विरोध भएको, घनाबस्ती रहेको भक्तपुरमा चीनबाट ल्याइने नेपाली नागरिकलाई राख्नु उपयुक्त नहुने, ललिता निवास जग्गाको मुद्दामा कसैले पनि उन्मुक्ति पाउन नहुने, विराटनगर जुट मिल, भक्तपुर ईट्टा टायल डुबाउनेलाई समेत कारावाहीको दायरामा ल्याउनु पर्ने भन्नुभयो ।

त्यसपछि मा० श्री आशा कुमारी वि.क.ले बभ्राङ्ग जिल्लाको साइपाल गाउँपालिकामा हिमपातले बाटो अवरुद्ध भई खाद्यान्न ढुवानीमा समस्या भएको र स्थानीयसँग भएको खाद्यान्न समेत सकिन थालेको कारण जीवन कष्टकर भएकोले नेपाल सरकारले उक्त स्थानका जनतालाई खाद्यान्नको यथाशिघ्र प्रबन्ध गरोस् भन्नुभयो ।

तदुपरान्त प्रारम्भ भएको शून्य समयमा निम्नलिखित मा० सदस्यहरुले समसामयिक विषयहरुमा आ-आफ्नो भनाई राख्नुभयो :-

- |                                     |                                      |
|-------------------------------------|--------------------------------------|
| १. मा० श्री बिमला वि.क.             | ८. मा० श्री यज्ञराज सुनुवार          |
| २. मा० श्री भवानीप्रसाद खापुङ्ग     | ९. मा० श्री यशोदा गुरुङ्ग सुवेदी     |
| ३. मा० श्री भूमिप्रसाद त्रिपाठी     | १०. मा० श्री रंगमती शाही             |
| ४. मा० श्री भैरव बहादुर सिंह        | ११. मा० श्री राजबहादुर बुढा क्षेत्री |
| ५. मा० श्री महेश्वरजंग गहतराज (अथक) | १२. मा० श्री राजेन्द्र प्रसाद गौतम   |
| ६. मा० श्री मिनबहादुर विश्वकर्म     | १३. मा० श्री रेखा शर्मा              |
| ७. मा० श्री मिना सुब्बा             | १४. मा० श्री रेनुका गुरुङ्ग          |

तत्पश्चात प्रतिनिधि सभाका सचिव श्री गोपालनाथ योगीले “औद्योगिक व्यवसाय विकास प्रतिष्ठान (पहिलो संशोधन) विधेयक, २०७६” का सम्बन्धमा राष्ट्रिय सभाबाट संशोधन सहित प्राप्त सन्देश टेबुल गर्नुभयो ।

तत्पश्चात कानून, न्याय तथा मानव अधिकार समितिका मा० सभापति श्री कृष्णभक्त पोखरेलले “प्रमाण (दोस्रो संशोधन) विधेयक सम्बन्धी समितिको प्रतिवेदन, २०७६” पेश गर्नुभयो ।

त्यसपछि कृषि, सहकारी तथा प्राकृतिक स्रोत समितिका मा० सभापति श्री पूर्ण कुमारी सुवेदीले “बिउ बिजन (दोस्रो संशोधन) विधेयक सम्बन्धी समितिको प्रतिवेदन, २०७६” पेश गर्नुभयो ।

तदुपरान्त राज्य व्यवस्था तथा सुशासन समितिका मा० सभापति श्री शशी श्रेष्ठले “लोक सेवा आयोग विधेयक सम्बन्धी समितिको प्रतिवेदन, २०७६” पेश गर्नुभयो ।

तत्पश्चात समाननीय सभामुखले आजका कार्यसूचीमा रहेको क्रमसंख्या ५ को कार्यक्रम सूचीबाट हटाईएको व्यहोरा मा० सदस्यहरुलाई जानकारी गराउनु भयो ।

त्यसपछि मा० भौतिक पूर्वाधार तथा यातायत मन्त्री श्री वसन्त कुमार नेम्बाङ्गले राष्ट्रिय सभामा उत्पत्ति भएको “नेपाल इन्जिनियरिङ परिषद् (पहिलो संशोधन) विधेयक, २०७६ माथि विचार गरियोस्” भन्ने प्रस्ताव प्रस्तुत गर्नुभयो ।

तदुपरान्त “नेपाल इन्जिनियरिङ परिषद् (पहिलो संशोधन) विधेयक, २०७६ माथि विचार गरियोस्” भन्ने प्रस्तावमाथि अर्थात् विधेयकमाथिको सामान्य छलफलमा निम्नलिखित मा० सदस्यहरुले भाग लिनुभयो :-

१. मा० श्री प्रेम सुवाल
२. मा० श्री रेनुका गुरुङ्ग
३. मा० श्री गजेन्द्रबहादुर महत
४. मा० श्री गोपाल बहादुर बम

तत्पश्चात मा० भौतिक पूर्वाधार तथा यातायत मन्त्री श्री वसन्त कुमार नेम्बाङ्गले छलफलमा उठेका प्रश्नहरुको जवाफ दिनुभयो ।

त्यसपछि सम्माननीय सभामुखले “नेपाल इन्जिनियरिङ परिषद् (पहिलो संशोधन) विधेयक, २०७६ माथि विचार गरियोस्” भन्ने प्रस्तावलाई निर्णयार्थ प्रस्तुत गर्नुहुँदा सर्वसम्मतिबाट स्वीकृत भयो ।

तदुपरान्त सम्माननीय सभामुखले पूर्व सदस्य सिद्धार्थकुमार सोमानीको निधन भएकोमा निम्नलिखित शोक प्रस्ताव प्रस्तुत गर्नुहुँदा सर्वसम्मतिबाट पारित भयो ।

#### शोक प्रस्ताव

“प्रतिनिधि सभाको यो बैठक २०६४ सालको संविधान सभा निर्वाचनमा तत्कालिन नेपाल कम्युनिष्ट पार्टी (माओवादी)को तर्फबाट समानुपातिक सदस्यमा निर्वाचित, गणतन्त्र स्थापनाका लागि संघर्षरत एवं संविधान सभा मार्फत् संविधान निर्माण कार्यमा सक्रिय नेता सिद्धार्थकुमार सोमानीको ५२ वर्षको उमेरमा मिति २०७६ साल माघ २५ गते शनिबार भ्रूपास्थित निजी निवासमा असामयिक निधन भएकोमा गहिरो शोक प्रकट गर्दछ र उहाँको दिवंगत आत्माको चीरशान्तिको कामना गर्दै शोक-सन्तप्त परिवारप्रति समवेदना प्रकट गर्दछ ।”

तत्पश्चात सभाले स्वर्गीय सिद्धार्थकुमार सोमानीको निधनप्रति शोक व्यक्त गर्न उठेर १ मिनेट मौन धारण गर्नुभयो ।

तदनन्तर अर्को बैठक २०७६ साल माघ २९ गते बुधबार दिनको १:०० बस्नेगरी दिनको २:३५ बजे स्थगित भयो ।

गोपालनाथ योगी  
संघीय संसदको निमित्त महासचिव